

SCRIPT OF MORNING GOJRI NEWS BULLETIN 21MAR 2026 1015HRS

مارننگ گوجری نیوز بولین 21 مارچ 2026

یوہ آکاشوانی جموں ہے ، باغ علی طاہرتیں خبر سُنو۔

INDUS WATER TREATY

بھارت نے فر دوبرایو ہے جے پاکستان سنگ سندھ طاس معاہدہ نانہہ تہ توڑی معطل رکھیو
جانگو جد توڑی اسلام آباد غی طرفوں کی جان آلی دہشت گرداں غی مدد نانہہ ختم نئی کیو جاتو
اقوام متحدہ مانہہ بھارت غا مستقل نمائندہ پی ہریش غو کہنو تھو جے پاکستان نانہہ اس
سمجھوتہ بارے اپنی تشویش ظاہر کرن تیں پہلاں انسانی زندگیاں غو احترام کرن غی لوڑ ہے
انہاں نے پاکستان نانہہ دہشت گردی غو مرکز قرار دتو ہے اُن گو کہنو تھو جے 19 سو 60 مانہہ
بھارت نے اس سمجھوتہ ور ایک نیٹی سنگ دستخط کیا تھو ور پاکستان نے جنگ تے دہشت
گردانہ حملہ غے ذریعے اس نانہہ کمزور کردتو ہے واضع رہ جے بھارت نے سندھ طاس معاہدہ
نانہہ گزشتہ سال پہلگام مانہہ ہوا خوفناک دہشت گردانہ حملہ غے بعد معطل کردتو تھو پی
ہریش غو کہنو تھو جے بھارت نے اس سمجھوتہ مانہہ ٹیکنالوجی تے ماحولیاتی تبدیلیاں غی
پاداش مانہہ ترمیم کیا جان غی کوشش کی ور اس نانہہ پاکستان غی طرفوں رد کر، دتو گیو تھو
پانی غا عالمی دن غا سلسلہ مانہہ منعقد کی گئی اقوام متحدہ غی اک تقریب مانہہ بولتاں وان
انہاں نے جل جیون مشن غے تحت کی گئی پیش رفت غو حوالو دیتا وان کہیو جے بھارت
پین غا صاف پانی توڑی رسائی نانہہ وسعت دین غو پابند ہے۔

J&K EID-UL-FITAR

جموں کشمیر مانہہ اج عید الفطر نہایت جوش و جذبہ تے مزہبی عقیدت سنگ منانی جارنی ہیں
گزشتہ رات ماہ شوال غو چن دیکھیو گیو تھو جس نال رمضان المبارک غو اختتام ہو گیو پورا
جموں ڈویژن مانہہ ہزاراں غی تعداد مانہہ لوکاں نے عید گاہاں تے مسجداں صانہہ عید الفطر
غی نماز ادا کی اس موقع ور آتما حضرات نے ضرور تمند افراد غی مدد کر غے عید غا اصل
مقصد بارے لوکاں نانہہ جانکاری دتی۔ لیفٹیننٹ گورنر منوج سنہا نے لوکاں نانہہ عید غی مبارک
باد دیتا وان قربانی اشتراک تے انسانیت غی خدمت غا جذبہ نانہہ اپناں غی ضرورت ور زور
دتو انہاں نے اس موقع ور امن تے خوشحالی غی تمنا وی ظاہر کی وزیر اعلیٰ عمر عبداللہ
نے وی جموں کشمیر غی عوام تے پوری دنیا نانہہ عید الفطر غی روحانی تے سماجی اہمیت
ور لوہ پاتا وان ہمدردی سخاوت اتحاد تے فرقہ وارانہ پہائی چارہ غی ضرورت ور زور پایو۔
انہاں نے اس موقع ور یو ٹی مانہہ امن ترقی تے خوشحالی غی دعا کرتا وان ہر کُنبہ مانہہ
خوشی تے مثبت سوچ پیدہ ہون غا تمنا غو اظہار کیو ہے۔ جموں مانہہ بکھ بکھ عید گاہاں تے
مسجداں مانہہ عید غی نماز ادا کی گئی سب تیں بڑی تقریب جموں غی مرکزی عید گاہ ماہ
منعقد ہونی جس مانہہ بڑی تعداد مانہہ لوکاں نے عید غی نماز ادا کی۔ اس موقع ور عالم
انسانیت غی پہلائی تے دنیا مانہہ پیدہ شدہ غیر یقینی غا حالات غا خاتمہ غی وی دُعا کی گئی۔

EID-UL-FITAR NATIONAL

عید الفطر غو تہوار ملک غا بکھ بکھ حصاں مانہہ اج بڑی عقیدت تے مزہبی احترام سنگ منایو
جاریو ہے یوہ تہوار رمضان المبارک غا اختتام ور مایو جنے اس موقع ور فر زند رنگ
برنگا کپڑا مانہہ ملبوس ہو غے عید گاہاں تے مسجداں مانہہ عید غی نماز ادا کری۔ عید گاہاں
موقع ور لوگ مٹھایا غو تبادلو کرن غے نال نال رشتے داراں تے دوستاں غے کھر جاغے اُن
نانہہ عید غی مبارک باد دینیں دہلی مانہہ عید غی نماز واسطے سب تیں بڑی تقریب شاہی عید
گاہ جامع مسجد تے فتح پوری مسجد مانہہ منعقد ہونیں۔ اس موقع ور حفاظت غا تگڑا بندوبست
کیا گیا ہیں صدر جمہوریہ درویدی مرمو نے لوکاں نانہہ عید الفطر غی مبارک دتی ہے اپنا
اک پیغام مانہہ صدر جمہوریہ غو کہو تھو جے عید الفطر اپنا آپ ور قابو رکھن صدقہ خیرات
غریباں مانہہ تقسیم کرن تے ہمدردی غو تہوار ہے۔

PM EID MESSAGE

وزير اعظم نريندر مودی نے وی اج عید الفطر غا موقع ور لوکاں نانہہ مبارک دتی ہے انہاں نے امید ظاہر کی ہے جے عید الفطر غو تہوار لوکاں مانہہ بھائی چارہ تے ہمدردی غا جذبہ نانہہ بور مضبوط بناوے گو۔ سماجی میڈیا غی اک پوسٹ مانہہ جناب مودی نے عید، گا موقع ور ہر کسے غی خوشی اچھی صحت تے خوشحالی غی تمنا غو ظاہر کیو ہے۔

DIGITAL CLASS ROOM

جموں کشمیر سرکار نے یو ٹی مانہہ مجوزہ کلاس روم ڈیجیٹل بورڈ پروجیکٹ بارے تشخیص تے وضاحت نانہہ مکمل کرن غی خاطر اک اعلیٰ سطحی کمیٹی قائم کی ہے۔ اس کمیٹی غی سربراہی جے کے جی اے غا چیف ایگزیکٹو افسر کرربیا ہیں جس مانہہ این۔آئی۔سی انفارمیٹکس افسر، تے آئی آئی ٹی جموں تے این آئی ٹی سرینگر غا نمائندہ نانہہ اس سلسلہ مانہہ 45 روز غے اندر پوٹ پیش کرن واسطے کیو گیو ہے۔

WEATHER

جموں ڈویزن مانہہ اج تین موسم مانہہ سدھار غی توقع کی جارہی ہے محکمہ موسمیات نے اج تین آئندہ 26 مارچ توڑی موسم خشک رہن غو امکان ظاہر کیو ہے۔ اسے دوران سرحدی سڑک تنظیم نے کل چھترگلا درہ تین برف بٹا غے بھدرواہ بنی بسولی سڑک نانہہ بحال کردتو ہے البتہ مغل روڈ تے سنتھن درہ ور پہاری برف باری غا نتیجہ مانہہ اجوں وی سڑک گڈیاں غی آو جانی واسطے بند ہے تے سڑکاں وروں برف بٹان غو کم جاری ہے۔

RAJOURI BRO

راجوری غا ڈپٹی کمشنر ابھشیک شرما نے کل سرحدی سڑک تنظیم غی طرفوں ضلع مانہہ جاری اہم سڑک پروجیکٹاں غی عمل آوری غو جائیزو لیو انہاں نے ضلع مانہہ بن ربیا اکھنور پونچھ قومی شاہراہ نمبر 144 اے غا حصہ بدھل ماہور گول سڑک غا حصہ بیری پتن چلاس سڑک تے راجوری تھنہ منڈی سرنکوٹ سڑک غی تعمیر غا حصہ غو تفصیلی جائیزو لیو۔ انہاں نے اس موقع ور متعلقہ ایجنسیاں نانہہ ہدایت کی ہے جے اس سڑک پروجیکٹاں غی تعمیر غا کم مانہہ تیزی آتی جائے انہاں نے ان سڑکاں غی تعمیر مانہہ معیار تے مدت نانہہ سختی سنگ تیان مانہہ رکھن غی وی ہدایت کی ہے۔
